



www.oljan.fo

Jan Müller

31 - 03 - 2013

Tummas Pauli úr Klaksvík stórtrívist í oljuverðini

Seinastu 15 árin hevur klaksvíkingurin Tummas Pauli Mýri arbeitt í altjóða oljuvinnuni í Føroyum, Skotlandi, Sveis og Norra. Hann hevur arbeitt hjá BP, Shell og nú hjá oljufelagnum Lundin, sum nøkur ár herfyri fann størstu oljukelduna í Norra í meira enn 30 ár. Í dag heldur hann til í Oslo saman við familjuni, og tey stórtrívast. Hjartað er sjálvandi framvegis í Føroyum og skuldi tað hent, at føroyska oljan verður funnin, er ikki óhugsandi, at Tummas Pauli fer at finnast millum føroyingarnar í føroysku oljuvinnuni. Men sum nú er dámar honum sera væl at arbeiða í norsku oljuvinnuni, og har verður hann verandi, so leingi tað ber til. Tað er heldur ikki so langt síðani, at júst hansara oljufelag, tað svenska Lundin fekk tillutað heiðurin at vera mest eftirspurda arbeiðsplássíð í norsku oljuvinnuni at arbeiða hjá. Og hví er tað so spurdu vit unga klaksvíkingin? Svarið er einfalt. Lundin hevur verið sera heppið og dugnaligt at finna olju. Stóra gjøgnumbrotið var risa oljufundið Johan Sverdrup, sum kendi og royndi jarðfrøðingurin hjá felagnum, Hans Kristen Rønnevik átti sín stóra lut í og sum varð funnið í 2010. Vit eru har tingini henda og eru við í leiting, útbyggingum og framleiðslu, so eg kann bara fegnast um at vera partur av hesum veruliga oljuævintýrinum, sigur Tummas Pauli. Sviar eiga Lundin Lundin hevur sín uppruna í Svøríki men hevur ment seg eftir fáum árum til at vera eitt av teimum týðandi oljufeløgnum á norska landgrunninum. Í dag arbeiða umleið 350 fólk hjá felagnum, sum hevur umleið 80% av sínum virkseminum í Norra. Felagið telist tó ikki millum tey stóru oljufeløgini, tó at tað er nógv størri enn bæði tey føroysku oljufeløgini tilsamans. Lundin framleiðir sum er umleið 35.000 tunnur av olju um dagin. Til sammetingar er framleiðslan hjá Atlantic Petroleum og Faroe Petroleum ávikavist umleið 2300 og 7000 tunnur um dagin. Orsøkin til hepnu gongdina hjá felagnum er tann, at man valdi at leggja seg eftir økinum Ytsira High og

Økjunum nærhendis longu frá 2004, og það skuldi við tíðini vísa seg at vera ein røtt avgerð. Sjálvur heldur Tummas Pauli það vera áhugavert, tá eitt felag torir at leggja seg so tungt á eitt ávíst øki, soleiðis at man sjálvur fær ágóðan av tí. Longu í 2007 gjørði Lundin Edward Grieg fundið, og varð avgjørt at útbyggja það. Framleiðslan haðani byrjar helst í 2015. Felagið er eisini fyrstøðufelag á Brynhild leiðini, sum fer undir framleiðslu í ár. Tað er ein sokallað subsea-útbygging, meðan Grieg er ein stór útbygging við framleiðslupalli. Hóast Statoil og onnur oljufeløg eru við í risa oljufundinum Johan Sverdrup, so liggur Lundin væl í svinginum, tí tað eigur 40% av oljuni í einum parti av fundinum og 10% í einum øðrum parti. Tummas Pauli er ikki sørt errin av, at hann var við til at keypa tey 10% frá felagnum Talisman árið fyri, at fundið varð gjørt. Byrjaði sum lítið felag Lundin byrjaði í tí smáa, sum oftani sermerkir eitt lítið felag. Tað byrjaði framleiðsluna í Norra í 2004 við at keypa seg inn í Jotunleiðina og fekk 1000 tunnur um dagin, og síðani gekk tað slag í slag. So felagið er farið frá 1000 tunnum um dagin fyri umleið 9 árum síðani til í dag at framleiða 35.000 tunnur um dagin, harav 27.000 í Noregi, og tá Edvard Grieg kemur í framleiðslu síðst í 2015, verður framleiðslan økt til tað dupulta. Tá oljurisin Johan Sverdrup, ið helst byrjar sína framleiðsu í 2018/2019, framleiðir við fullari orku, verður Lundin at meta sum ein lítil oljurisi við oman fyri 150.000 tunnum um dagin. So einki er at siga til, at búskaparfrøðingurin úr Klaksvik kennir seg vera komnan á røttu hillina. Tummas Pauli byrjaði hjá Lundin í 2007. Sum búskaparfrøðingur virðismetti hann felt og tók sær av keypi og sølu av feltum og planlegging. Í dag er hann leiðari fyri einum bólki av fimm búskaparfrøðingum í Oslo, sum hevir ábyrgd av analysu og keyp og sølu av lisensum. Hetta er ómetaliga spennandi. Hverja viku leggja fólk bilett inn eftir arbeiði. Men ringt er at sleppa gjøgnum nálaureygað, tí felagið er ikki so stórt heldur. Lundin er eitt felag í øgiligum vøkstri. Fyri fáum árum síðani vóru tey bert fá á skrivstovuni í Oslo. Nú eru tey meira enn 200. Tummas Pauli dylur ikki fyri, at hann hevir havt eitt sætt kærleiksforhold til Norra leingi. Eftir at hava tikið studentsprógv í Føroyum søkti hann í 1994 at sleppa í skúla í Norra men endaði ístaðin í Aberdeen. Í 2009 flutti familjan til Oslo og har stórtrívist hon, ikki minst tí veðurlagið er so gott. Um veturin kann ein standa skí, bæði langrenn og slalom, meðan summarið bjóðar uppá súkkling og sigling. Náttúran er ein heilt onnur enn í Føroyum. Her regnar sjáldan og vindurin er lítil og eingin. Tummas Pauli er 38 ár. Konan Martha er av Strondum. Hon arbeiðir sum studentaskúlalærari. Børnini eru trý í tali, Malan er 12, Jákup 10 og Anna Louisa er 7. Eisini tey stórtrívast. Tey koma eisini saman við øðrum føroyingum, sum búgva í Oslo-økinum. Aftur til Føroya Hóast tey eru fallin væl til í Norra so útihýsir Tummas Pauli ikki, at tey kunnu koma heimaftur til Føroya, um olja verður funnin her. Hann vónar, at oljan verður funnin men viðgongur, at hetta er ikki nøkur løtt uppgáva, tá hugsað verður um, hvussu ringt tað er at síggja gjøgnum basaltið og hartil kemur, at tað er sera dýrt at bora her. So føroyingar eiga at vera glaðir, at eitt so stórt felag sum Statoil vil gera so stórar íløgur í einum so ókendum og váðafullum øki sum tí føroyska heldur hann fyri. Tummas Pauli heldur tað vera gott, at bæði tey føroysku oljufeløgini nú eru partur av

leitningini a norska landgrunninum. Hann heitur ner eru nogvir móguleikar framhaldandi, tó at oljuvinnan har er meira enn 40 ára gomul. Í mun til bretskt øki eru færri brunnar boraðir, og tað er eisini longri millum teir, og tí ber til at gera nýggj fund í longu kendum økjum og vísir hann her til Johan Sverdrup fundið, sum er gjørt millum longu kendar oljuleiðir. Eisini sera lagaligu skattatreytirnar gera tað hugaligari at arbeiða í Norra, tí feløgini fáa afturrindað 78% av útreiðslunum, um tey einki finna. Hetta er einasta skipan av sínum slag í heiminum. At tað fer at ganga væl er ikki nakað, sum hendir pr. automatikk. Tað ræður um at fáa góð leitiðki og duga væl við borikrúnuni. Nøkur feløg hava veruliga havt eydnuna við sær og eru so keypt upp av størri feløgum. Tað er eitt slag av lottarí, men tað serliga er, at tú fær so afturgoldið, um tú ikki finnur olju. Henda skipan sær út til at halda fram. So Tummas Pauli ynskir báðum føyroysku oljufeløgnum góða eydnu á norska landgrunninum. Tá eg byrjaði í hesi vinnuni var oljuprísurin 15 dollarar fyri tunnuna, í dag er hann nærum 115. So tað hevur verið ein øgilig uppgongd bara hesi seinastu 10 árinum. Um oljuprísurin heldur sær á einum rímuligum stóði, so fer oljuvinnan at vera ein týðandi vinna í Noregi í mong mong ár aftrat. Gott nokk verða feltini minni, men útbygging krevur fólk og know how. Fer prísurin niður á 50 dollarar, so eru mong projekt, sum ikki loysa seg, tí nógv felt krevja ein prís omanfyri 50 dollarar. Men sum er sær tað gott út fyri framman. Her eru tí stórir móguleikar fyri føyroyingar í Norra, nú so nógv verður bygt út heldur Tummas Pauli. Tá hugsar hann ikki bert um oljuvinnuna. Norra er eitt gott land fyri føyroyingar at arbeiða í. Málið er als eingin trupulleiki og her er gott at vera í allar máttar. Mentanin líkist so nógv sigur fryntligi og bjartskygdi klaksvíkingurin, sum veruliga hevur fótað sær í norsku oljuvinnuni. Til Aberdeen at lesa Hvussu hevur so lívsleiðin hjá Tummas Paula sæð út, síðani hann gavst á studentaskúla í Kambsdali og fekk so týðandi og gott starv í útlendsku oljuvinnuni! Hann læs búskap á Robert Gordon University í Aberdeen frá 1995 til 99 - saman við øðrum føyroyingum, sum vóru teir fyrstu, ið fóru til Aberdeen at lesa, eitt nú Heðin, Teitur, Regin og Lousia, sum flest øll eru í oljuvinnuni. Seinni gekk leiðin til Glasgow at gera seg lidnan. Fyrtu ferð hann fekk samband við oljuvinnuna var, tá hann á sumri í 98 fekk praktikpláss hjá Shell í London og í 99 hjá BP í Aberdeen. Frá 2000 til 2006 arbeiðdi hann hjá BP, harav fyra ár saman við Hjarnar Djurhuus, stjóra hjá BP í Havn. So eisini her fekk hann gott í beinið frá einum av hansara egnu, sum visti meira um hesa vinnu enn flestu føyroyingar. Tummas Pauli arbeiðdi í eitt gott ár í Føroya Banka í 2006 2007, har hann stórtreivst. Leiðin til núverandi arbeiðsplássið hjá oljufelagnum Landin, byrjaði í Geneve í Sveis í 2007. Har var hann í góð tvey ár og flutti í 2009 til norska Lundin-høvudssætið í Oslo. Og har er hann framvegis. Í Geneve arbeiðdi hann saman við Teiti Poulsen úr Havn, sum í dag hevur eitt leiðandi starv hjá felagnum í Sveis. So Tummas Pauli hevur verið virkin í oljuvinnuni í fleiri londum í nærum 15 ár. Við sínum jaligu royndum frá oljuvinnuni mælir Tummas Pauli avgjørt føyroyingum til at fáa sær útbúgvingar, ið geva arbeiðsmóguleikar í oljuvinnuni. Búskapur er ein slík, men verkfrøðingaútbúgving er eisini ein móguleiki. Oljuvinnan verður sum er dominerað av tekniskum fólkum, men har eru eisini nógvir móguleikar fyri eitt nú fólkum við búskaparútbúgvingum sigur

klaksvíkingurin, sum ein av røttum kann siga livir mitt í oljuverðini. Myndir: Tummas Pauli saman við familjuni Súkklumyndin er tikin í Frankaríki síðsta summer, tá Team Lundin súkklaði frá Geneve til Nice. Uttanfyrri Lundin skrivstovuna í Malaysia. Sonurin Jákup á ferð á Oslofjørðinum.